

Tibdil u Taqlib

Omnia sunt in perpetuo fluxu ac mutatione.

HERACLITUS

Malli nsiru bnedmin, kull wiehed minna
jikseb ġisem u ruħ mgħaqqdin flimkien :
jaqsam bihom imbagħ'd il-mewġ tal-Wisa';
jaqsam bihom imbagħ'd il-mewġ taż-Żmien.

Ma kif bil-ħajja darba waħda jkunu
ingħaqdu u saru ħaġa waħda t-tnejn,
jerggħu jinfirdu u minn xulxin jingħažlu
bil-mewt darb'oħra, mgħobbijin bid-dejn.

Trab kien il-ġisem u fi trab l-imsejken
ta' ġisem jerga' jmur; mhux hekk ir-ruħ :
ruħna mal-bidu ma tafx tmiem; u l-ġisem
nerrgħu, fil-Jum tal-Ħaqq, magħha nsibuh.

Ir-ruħ tal-bniedem issir darba u tibqa' :
u xejn ma tqisu ż-żmien, għax ma tintemmx :
wara li tħalli din id-dinja, għaliha
dinja oħra tixref illi bħalha m'hemmx.

Darbtejn jitwieled, u jmutilna darba
il-ġisem dgħajjed li ninsatru bih :
l-ewwel twelid il-mewt mal-ħajja jgħiblu; —
it-tieni l-qawma minn l-imwiet jagħtih.

* * *

X'seħer tal-għageb il-ħolqien għalina,
meta nkunu tfal żgħir bla deh'n u ħsieb !
Kollox naraw sabiħ ! Kollox jogħġobna !
Kollox jisraqna u ma' qlubna jingiebi !

'K naraw il-kwiekeb, f'xi lejla sajjja
nitilgħu b'qasba fuq il-bejt malajr :
nixxabtu u ngħollu kemm niflħu jdejna...
u biex nilkquhom nixtiquna tajr.

'K nisimgħu għanja qalb il-friegħi, nersqu
bil-melħ f'qiegħ idna lej l-għasfur bil-môd...
'K naraw il-friefet, nistħajluna friefet :
u b'moħħna ntiru f'artijiet il-bogħ'd.

U fl-aħħar nikbru : nagħharfu x'konna u x'aħna :
 nifmhu li l-bniedem ma jibqâx li jkun ;
 fil-ħolm nintilfu ta' żgħuritna nerġgħu
 inħossu fina dak il-ħolm midfun.

* * *

Jiena nbierrek din l-art; inbierrek dejjem
 is-sider minn fejn ġbidt l-oġġna ħalib :
 għaraft minn ħajti li kullm'hawn fid-dinja
 jissokta u jibqa' tibdil u taqlib !

KARMENU VASSALLO